

# Sil bilen söweşen halkym

Category: Kitapcy, Publisistika

написано kitapcy | 22 января, 2025

Sil bilen söweşen halkym

## SIL BILEN SÖWEŞEN HALKYM

1397-nji hijri-şemsi ýylynyň aýagynda, 1398-nji ýylyň bosagasynدا, Täze ýyly garşylamaga taýynlanýan wagty, duýdansyz sil belasyna uçrap, halkymyzyň başyndan agyr horluklar indi. Bu tebigy betbagtçylyk Türkmensähranyň gündogaryndaky Kelala etrabyndan başlap, Kümmet şäheriniň ýaka köcelerini syryp, Akgala şäherine diräp, galyň halky kyn güne saldy.

Netijede daýhanlaryň ekin ýerleri, öýleri we öý goşlary läbik sil suwunyň astynda galdy.

Bela abanyp gelende müňlerçe öýler gugaryp galdy. Sebäbi millet pena gözläp, suw basmadyk obalara özünü atmaga mejbur boldy.

Sil belasynyň sebäbi näme bolsa-da, agyr günde hiç ýerden kömek gelmese-de, türkmenler ejizlemediler. Halk biri-birini goldamagy başardy. Onsoň halkymyzyň agyr günde birek-birege hossar çykmagy geljekki nesillerimize ýagşy görelde boldy. Çünkü bela gelende ata-babalarymyzyň «Ilim-günüm bolmasa, Aýym-Günüm dogmasyn» diýen altyndan gymmatly paýhasyna uýup, adamlar özünden has kyn ýagdaýdaky ildeşlerimize kömek berdiler. Her kes öz gurbuna görä, sil suwundan agyr zyýan çeken, ençeme günläp öysüz-öwzarsyz galan adamlara hossar çykyp, sil bilen göreşýänleri zerur azyk, iýmit bilen üpjün etdiler. Şeýdibem, türkmenler agyr günde biri-birine arka durup, ýene bir gezek adamçylygyň belent nusgasyny görkezdiler. Aslynda bu adamkärçilik ozalynda agzybir, beg-törenli, abraýly halkymyzyň arasynda ata-babadan gelýän däp. Bu mert gylyk zanny goýazy halkymyzyň ganynda bar!

Taryh bu gezegem, milletiň üstüne bela gelende, türkmenleriň bir jan-bir ten bolup hereket edip bilyändigini doly subut etdi! Dilsiz-agyzsyz bela sürnüp gelende edermen ýigitlerimiz öňe çykdylar. Olar gujur-gaýratyny görkezip, sil belasyndan halky gutarmak üçin elliňde baryny etdiler. Sürnüp gelýän siliň öňünde durmak üçin gaýduwsyz kişiler gerekdi. Obasäherleri ýuwutmakçy bolýan sil suwunyň içine girip, gumly, çägeli haltalardan, kiselerden böwet galymalydy. Biziň merdana ýigitlerimiz bileleşip bu işiň hötdesinden geldiler.

Adamlar "Bize resmi kömek gelenok" diýip, gol gowşuryp oturmady, ejizlemedi. Halk gujur-gaýrat bilen öz-özüne hossar çykdy. Merdanlarymyz gysga wagtda Kümüşdepäniň töwereginde bent gurup, taryhy şäherimizi we ilatymyzy aýylyganç silden gutardylar!

Emma, haýp, söweş ýitgisiz bolmaýar. Bu gezegem, gynansagam, garaňky gjede gaýyk agdarylyp, ýardamçy merdanlarymyzdan alty sanpsy siliň gurbany boldy. Agyr günde il derdine ýaran bu päk ýürekli batyrlarymyzyň ýagty ýadygärligi biziň ýureklerimizde ýaşar. Bu barada parasatly milli şahyrymyz Magtymguly Pyragy şeýle diýipdir:

Ýigit oldur – ýurt üstünde,  
Janyn berse din üstünde,  
Goç ýigitler il üstünde  
Namys bilen ar gerekdir.

Goý, ilkibaşdan halkymyzyň öz gaýraty onuň öz goragynda dursun! Goý, beýik Taňry biziň güzel ilimizi has uly belabeterlerden gorap saklasyn!

Peride MAGTYMNEJAD.

Publisistika